

## आकाशवाणी चंडीगढ़

(तिथि 09 मार्च 2025,

समय 1810 (10 मिनट)

-केंद्रीय स्वास्थ्य एवं परिवार कल्याण राज्य मंत्री अनुप्रिया पटेल ने कहा है कि सरकार लोगों के लिए स्वास्थ्य सेवा को सुलभ और किफायती बना रही है।

- पानीपत नगर निगम के चुनाव के लिए मतदान शांतिपूर्वक ंग से सम्पन्न हुआ।

- संसद के बजट सत्र का दूसरा चरण कल से शुरू होगा।

- हरियाणा के मुख्यमंत्री नायब सिंह सैनी और पूर्व मुख्यमंत्री भूपेंद्र सिंह हुड्डा सहित अनेक नेताओं ने पूर्व मंत्री सतपाल सांगवान को श्रद्धासुमन अर्पित किए।

- मुख्यमंत्री नायब सिंह सैनी ने पद्मश्री से सम्मानित साहित्यकार डॉ संतराम देशवाल और पैरा ओलिम्पिक स्वर्ण पदक विजेता हरविंदर को शॉल एवं स्मृति चिह्न भेंट कर सम्मानित किया।

---

केंद्रीय स्वास्थ्य एवं परिवार कल्याण राज्य मंत्री अनुप्रिया पटेल ने कहा कि भारत सार्वजनिक स्वास्थ्य के नए युग में प्रवेश कर चुका है और सरकार सार्वभौमिक स्वास्थ्य कवरेज को बढ़ाने पर ध्यान दे रही है।

आज नई दिल्ली में राष्ट्रीय स्वास्थ्य और परिवार कल्याण संस्थान के 48वें वार्षिक दिवस समारोह को संबोधित करते हुए उन्होंने कहा कि सरकार लोगों के लिए स्वास्थ्य सेवा को सुलभ और किफायती बना रही है।

उन्होंने यह भी कहा कि देश में मेडिकल कॉलेजों की संख्या 2014 में 380 थी जो 2024 में दोगुने से भी अधिक बढ़कर 787 हो गई है।

---

आज पानीपत नगर निगम के चुनाव के लिए मतदान सुरक्षा के पर्याप्त प्रबंधों के बीच शांतिपूर्वक ढंग से सम्पन्न हुआ। हमारे संवाददाता विनोद कुमार ने बताया है कि अभी भी जो मतदाता बूथ के अंदर हैं वह वोट डाल सकेंगे। निकाय चुनाव को लेकर लोगों में भारी उत्साह देखा गया।

हरियाणा में बी जे पी के प्रदेश अध्यक्ष मोहन लाल बड़ोली ने चुनाव में जीत का दावा किया। उन्होंने कहा कि लोगों ने बी जी पी को विकास के लिए वोट दिया है।

---

संसद के बजट सत्र का दूसरा चरण कल से शुरू होगा और ये 4 अप्रैल तक चलेगा। इस दौरान सदन की 20 बैठकें होंगी और वर्ष 2024-25 के लिये अनुदान मांगों और विनियोग विधेयक पर चर्चा और मतदान होगा। इसके अलावा बैंकिंग कानून (संशोधन) विधेयक, तटीय नौवहन विधेयक-2024, त्रिभुवन सहकारी विश्वविद्यालय विधेयक, आव्रजन और विदेशी विधेयक-2025 तथा रेलवे (संशोधन) विधेयक सहित कई विधायी कार्यों पर चर्चा होगी और उन्हें पारित किया जाएगा।

---

प्रादेशिक सामाचार आकाशवाणी चंडीगढ़ से प्रसारित किए जा रहे हैं।

हमारे बुलेटिनों और ताज़ा समाचारों के लिए आप हमारी वेबसाइट [newsonair.gov.in](http://newsonair.gov.in) पर लॉग- इन कर सकते हैं।

यह समाचार हमारे यू- ट्यूब चैनल और एक्स हैंडल **Akashvani News Chandigarh** पर भी उपलब्ध हैं।

---

हरियाणा के मुख्यमंत्री नायब सिंह सैनी ने आज पूर्व मंत्री सतपाल सांगवान को उनके दादरी स्थित आवास पर जा कर श्रद्धांजलि दी। मुख्यमंत्री ने स्वर्गीय श्री

सतपाल सांगवान की धर्मपत्नी, उनके सुपुत्र विधायक सुनील सांगवान तथा समस्त परिजनों के प्रति सांत्वना व्यक्त की।

मुख्यमंत्री ने सतपाल सांगवान के आकस्मिक निधन को समाज, परिवार व मित्रों की क्षति बताया। उन्होंने परमपिता परमात्मा से दिवंगत आत्मा की शांति और परिवार को यह दुख सहन करने की शक्ति प्रदान करने की प्रार्थना की।

उन्होंने कहा कि श्री सतपाल सांगवान का जीवन सात्विक, सामाजिक व लोगों से स्नेह का रहा है। उन्होंने समाज में भाईचारे को बढ़ाने का काम किया।

---

पूर्व मुख्यमंत्री भूपेंद्र सिंह हुड्डा, कैबिनेट मंत्री रणबीर गंगवा, सांसद सुभाष बराला, कैबिनेट मंत्री डॉ अरविंद शर्मा, कृष्ण लाल पंवार, सहित अनेक नेताओं एवं सामाजिक संगठनों से जुड़े लोगों ने आज दादरी में पूर्व मंत्री सतपाल सांगवान को श्रद्धासुमन अर्पित किए तथा उनके समस्त परिजनों को सांत्वना दी।

शोक प्रकट करने पहुंचे पूर्व मुख्यमंत्री भूपेंद्र सिंह हुड्डा ने कहा कि स्व. सतपाल सांगवान एक नेक हृदय और सुलझे हुए नेता थे। उन्होंने हमेशा किसान, गरीब कल्याण, युवाओं, महिलाओं सहित सर्व समाज के लिए कार्य किया।

---

पद्मश्री से सम्मानित साहित्यकार डॉ संतराम देशवाल और पैरा ओलिम्पिक स्वर्ण पदक विजेता हरविंदर ने आज हरियाणा के मुख्यमंत्री नायब सिंह सैनी से चंडीगढ़ में उनके निवास संत कबीर कुटीर पर सपरिवार मुलाकात की।

इस अवसर पर मुख्यमंत्री ने डॉ संतराम देशवाल और श्री हरविंदर को शॉल एवं स्मृति चिह्न भेंट कर सम्मानित किया और पद्मश्री सम्मान प्राप्त करने के लिए बधाई एवं शुभकामनाएं दी। इस दौरान मुख्यमंत्री की धर्मपत्नी श्रीमती सुमन सैनी ने भी पद्मश्री सम्मान पाने के लिए उन्हें बधाई दी।

डॉ संतराम देशवाल हरियाणवी लोक साहित्य के साथ-साथ हिन्दी साहित्य के भी प्रतिष्ठित विद्वान हैं। श्री देशवाल का जीवन और कृतित्व हरियाणवी लोक संस्कृति, लोक साहित्य, हिंदी साहित्य, शिक्षा, पत्रकारिता, संपादन, शोधकार्य, शोध-निर्देशन और समाज-सेवा के प्रति समर्पित रहा है।

श्री हरविंदर सिंह पैरा-तीरंदाज हैं। वे पहले भारतीय पैरा तीरंदाज बने, जिन्होंने पैरालम्पिक और एशियाई पैरा खेलों में भारत के लिए ऐतिहासिक पदक जीते। इन्हें पैरा-तीरंदाजी के खेल में उत्कृष्ट उपलब्धियों के लिए 2021 में अर्जुन पुरस्कार से सम्मानित किया।

रेलवे सुरक्षा बल ने होली के कारण अंबाला छावनी रेलवे स्टेशन पर यात्रियों की बढ़ती संख्या को ध्यान में रखते हुए सुरक्षा के पुख्ता इंतजाम किए हैं। अंबाला छावनी में रेलवे सुरक्षा बल के इंस्पेक्टर जावेद खान ने बताया कि होली के दौरान स्टेशन पर भीड़ को नियंत्रित करने और यात्रियों की सुविधा के लिए विशेष प्रबंध किए गए हैं। उन्होंने बताया कि यात्रियों को किसी भी असुविधा से बचाने के लिए स्टेशन पर विशेष सहायता केंद्र स्थापित किए गए हैं। यात्रियों को छोड़ने और ले जाने के लिए स्टेशन के पास विशेष पार्किंग की व्यवस्था की गई है, ताकि अनावश्यक जाम से बचा जा सके। स्टेशन पर भीड़ को नियंत्रित करने के लिए यात्रियों को उनकी रेलगाड़ी के प्रस्थान समय से केवल एक घंटे पहले ही प्रवेश दिया जाएगा।

---

हरियाणा आर्य प्रतिनिधि सभा द्वारा आज रोहतक में आर्य महासम्मेलन का आयोजन किया गया। हरियाणा के राज्यपाल बंडारू दत्तात्रेय ने महासम्मेलन में मुख्य अतिथि के तौर पर शिरकत की जबकि गुजरात के राज्यपाल आचार्य देवव्रत ने महासम्मेलन की अध्यक्षता की। हरियाणा के शिक्षा मंत्री महिपाल पांडा भी महासम्मेलन में शामिल हुए ।

अपने संबोधन के दौरान राज्यपाल श्री दत्तात्रेय ने कहा कि स्वामी दयानंद सरस्वती ने सामाजिक कुरीतियों के उन्मूलन के लिए कार्य किया। । उन्होंने कहा कि वर्तमान में युवाओं में संस्कार भरने हैं ताकि उनके सही व्यक्तित्व का निर्माण हो सके। इसके साथ ही उन्होंने विशेष कर महिलाओं और युवाओं में महर्षि दयानंद सरस्वती के विचारों के प्रति जागरूक करने की अपील की।

इस अवसर पर हरियाणा के राज्यपाल ने आर्य प्रतिनिधि सभा को अपने कोष से 31 लाख रुपए और गुजरात के राज्यपाल आचार्य देवव्रत व शिक्षा मंत्री महिपाल ण्डा ने अपने कोष से 21-21 लाख रुपए देने की घोषणा की।

---

हरियाणा के मुख्य निर्वाचन अधिकारी पंकज अग्रवाल ने प्रदेश में राष्ट्रीय व राज्य स्तरीय मान्यता प्राप्त राजनीतिक दलों से आह्वान किया है कि भारत निर्वाचन आयोग द्वारा जारी दिशा-निर्देशा अनुसार सभी राजनैतिक दल अपने-अपने पार्टी के बूथ लेवल एजेंट नियुक्त करें क्योंकि यह अनिवार्य है। राज्यों व केंद्र शासित प्रदेशों के मुख्य निर्वाचन अधिकारी कार्यालयों को भी इनका रिकार्ड रखना आवश्यक किया गया है।

श्री पंकज अग्रवाल बताया कि प्रदेश में पंजीकृत मतदाताओं की संख्या 2 करोड़ 6 लाख 32 हजार 503 है तथा 20 हजार 31 बी एल ओ के पद नामित है।

उन्होंने कहा कि हरियाणा 6 राष्ट्रीय स्तर तथा दो राज्य स्तरीय मान्यता प्राप्त राजनीतिक दल हैं। सभी दलों को बूथ लेवल एजेंट की नियुक्ति करनी है।

---

मुख्य समाचार एक बार फिर

-केंद्रीय स्वास्थ्य एवं परिवार कल्याण राज्य मंत्री अनुप्रिया पटेल ने कहा है कि सरकार लोगों के लिए स्वास्थ्य सेवा को सुलभ और किफायती बना रही है।

- पानीपत नगर निगम के चुनाव के लिए मतदान शांतिपूर्वक णग से सम्पन्न हुआ।

- संसद के बजट सत्र का दूसरा चरण कल से शुरू होगा।
  - हरियाणा के मुख्यमंत्री नायब सिंह सैनी और पूर्व मुख्यमंत्री भूपेंद्र सिंह हुड्डा सहित अनेक नेताओं ने पूर्व मंत्री सतपाल सांगवान को श्रद्धासुमन अर्पित किए।
  - मुख्यमंत्री नायब सिंह सैनी ने पद्मश्री से सम्मानित साहित्यकार डॉ संतराम देशवाल और पैरा ओलिम्पिक स्वर्ण पदक विजेता हरविंदर को शॉल एवं स्मृति चिह्न भेंट कर सम्मानित किया।
-